


L-Attività Mużikali fil-Festa ta' l-Assunta fil-Mosta bejn l-1815 u l-1825



Riċerka minn Noel D'ANASTAS

Xi snin ilu kont qed naghti harsa dettaljata lejn l-attività mużikali li kienet tinzamm waqt il-jiem tal-festa ta' l-Assunta ċelebrata fil-Mosta matul is-seklu tmintax u dsatax. L-ahhar harsa tiegħi kienet fl-1998 meta f'dik is-sena kont ktibt dwar is-servizzi mużikali li ta Pietro Paolo Bugeja li kien *Maestro di Cappella* fil-Mosta bejn l-1809 u l-1814.¹ Din is-sena, se nkompli nsegwi l-istorja ta' kif kienet qed tkun iċċelebrata l-festa fl-għaxar snin ta' wara, jiġifieri bejn l-1815 u l-1825 - ftit snin biss qabel il-Kappillan ta' dak iż-żmien Dun Feliċ Calleja ta bidu għall-bini tal-knisja l-ġdida.

L-ispiza tal-festi matul is-seklu tmintax u l-bidu tas-seklu dsatax

Parti kbira mill-ispiza tal-festi reliġjużi f'pajjiżna matul iż-żminijiet kienet dovuta għall-mużika waqt il-funzjonijiet u l-purċissjoni - hlas lil *Maestro di Cappella* u l-mużiċisti u kantanti. Generalment dawn kienu jitwasslu bil-kaless u jibqgħu għal-jiem tal-festa.

F'bosta rhula madwar Malta, il-*Maestro di Cappella* u l-mużiċisti kienu jagħtu tlett servizzi mużikali fil-funzjoni nterna. F'lejllet il-festa filgħaxija kienet issir it-traslazzjoni tar-relika u titkanta l-antifona u l-primi vespri. F'nofsinhar, kienu jinharqu xi murtaletti. L-istess jingħad waqt l-*Ave Maria*.

F'jum il-festa, filgħodu kmieni kienet tinzamm quddiesa solleuni b'suffraġju għar-ruh il-benefatturi, kif ukoll il-quddiesa l-kbira fejn jintisegġ il-paniġierku. Waqt l-elevazzjoni u s-Sanctus jinharqu xi murtaletti. Wara nofsinhar kienu jtkantaw is-*secondi vespri* u talb iehor. Wara tinhareg il-purċissjoni li fiha kien jinharqu xi nar. Wara d-dhul tal-purċissjoni titkanta l-antifona u talb iehor u jsir il-bews tar-relika.

Kienet drawwa bikrija f'Malta, l-aktar fit-tieni nofs tas-seklu tmintax li fil-purċissjonijiet kienet tinzamm mużikata bil-kant tal-mutetti mill-istess mużiċisti u l-*Maestro di Cappella*. Drawwa wkoll antika kienet is-sehem ta' xi żewġ jew erba' daqqaqa tal-fifra (piffara) u tanbur (tanburo).² Generalment dawn kienu daqqaqa li kienu jahdmu fuq ix-xwieni ta' l-Ordni ta' San Ġwann.

Fl-ispiza tal-festa nsibu wkoll hlas għall-organista għas-servizzi ohra u lill-persuna li kienet thaddem il-minfah ta' l-orgni. Insibu wkoll hlas lill-kuċċier u l-kaless biex jingiebu u jitwasslu lura l-mużiċisti u l-kantanti li generalment kienu mill-ibliet tal-port, jew mill-Imdina u l-viċinanzi. Kienet drawwa wkoll li f'bosta rhula dawn jorqdu fir-rahall u jingħathom ikel u xorb.

Nefqa ohra kbira kienet tkun għal-logħob tan-nar, il-mixghela tal-knisja u l-kiri tad-damask. Kienet użanza li d-damask u t-tapizzerija jinkrew biex il-knisja tidher

isbah. Permezz ta' karettun miftuh, il-burdnar kien imur iġib u jiehu lura dan id-damask. Dan kien jiġi addottat skond il-htigijiet neċessarji tal-knisja. Fil-kontijiet, wiehed isib ukoll hlas għall-imsiemer u bżonnijiet ohra simili biex id-damask seta' jitwahhal f'postu. Il-biċċa l-kbira, dan kien jinkera mill-Belt u mill-Kottonera.

Il-mużika fil-festa ta' l-Assunta fil-bidu tas-seklu dsatax

Pietro Paolo Bugeja kien missier id-dinastija ta' kompożituri, mużiċisti u *Maestri di Cappella* f'għadd ta' parroċċi u knejjes madwar Malta. Kien ukoll il-*Maestri di Cappella* fil-Kon-kattidral tal-Belt u fil-Kattidral fl-Imdina, suċċessur ta' Francesco Azopardi. Fil-Mosta, Pietro Paolo Bugeja ta s-servizz mużikali bhala *Maestro di Cappella* fil-festa ta' l-Assunta bejn l-1809 u l-1814.

Fl-ewwel sena tiegħu, il-prokuratur Dun Marino Galea kien hallas lil Bugeja s-somma ta' 78 skud u 4 irbajja' għall-quddiesa solleuni, it-tieni għasar, kif ukoll għat-trasport bil-kaless, pranzu u biex ingab u ttiehed il-kontrabaxx. Jidher li fl-1810, Bugeja beda jithallas 92 skud u 6 irbajja'. Fl-1812 ma jissemmiex hlas għall-mużika waqt il-funzjoni u l-istess jingħad fis-sena ta' wara meta l-festa ma saritx minhabba li l-knejjes kienu magħluqa minhabba l-epidemija tal-pesta.


Jidher li fl-1814, il-festa saret b'mod aktar pompuż u l-attività mużikali ta' ġewwa kienet qamet lill-prokuratur Galea mat-98 skud u 9 irbajja'. F'dik is-sena ma jissemmiex l-isem ta' min ha hsieb il-mużika, iżda żgur li din kienet f'idejn Bugeja jew ikkummissjonata minnu.

Fl-1815, Pietro Paolo Bugeja mexxa l-mużika fil-festa ta' Santa Marija fil-knisja Matriċi f'Għawdex bi hlas ta' 40 skud. B'hekk, il-prokuratur ried isib *Maestro di Cappella* iehor jew inkella Bugeja ha hsieb il-kummissjoni biex tinzamm il-mużika fil-funzjoni bħas-snin preċedenti. Din kienet komuni hafna minhabba l-bosta mpenji li kien ikollhom Bugeja u *Maestri di Cappella* ohrajn magħrufa.

Jidher li fl-1815 kien tqabbaċertu Paolo Agius, dilettant li f'it jew xejn nafu dwaru. Li huwa żgur huwa li Paolo Agius baqa' jmxexxi l-mużika fil-Mosta sa l-1825 għax fl-1826 Bugeja kien ikkummissjona lil Dun Gużep Principato ta' l-Isla li kien thallas 45 skud.³

Fl-ewwel sena tiegħu, Paolo Agius kien irċieva 92 skud 'per messa e vespere di Santa Maria'⁴ filwaqt li fis-sena ta' wara għall-istess servizz kien ha 94 skud u 4 irbajja.⁵

Għall-festa ta' l-1817, il-hlas dovut għall-mużika niżel għal 70 skud. F'dik is-sena wkoll, Paolo Agius kien imqabbaċ jgħmel l-akkomodatura ta' l-orgni fejn thallas 15-il skud.⁶ Fis-snin ta' wara, l-ispiza għall-mużika kompliet tonqos. Fil-fatt, fl-1818 din swiet 68 skud u 8 irbajja,⁷ fl-1819 u fl-1820 kien ta' 60 skud⁸ u fl-1821 qamet 50 skud.⁹



Hlas ta' 92 skud mogħti lil Paolo Agius biex ha hsieb il-mużika fil-festa ta' l-Assunta fl-1815. (Arkivju Parrokkjali, Mosta: Libro Esito, Veneranda Lampade 1776-1837)

Fil-kontijiet tal-festa ta' l-1822 ma jissemmiex minn ha hsieb il-mużika f'dik is-sena għalkemm jidher irregistrat hlas ta' 45 skud mogħti lil *Maestro di Cappella*.¹⁰ Nerġgħu niltaqgħu ma' l-isem ta' Paolo Agius fil-festa ta' l-1823 fejn kien irċieva 44 skud għall-istess servizzi.¹¹ Fis-sena ta' wara, l-ammont żdied bi skud,¹² filwaqt li fl-aħhar sena li dderieġa l-mużika fil-jum tal-festa, Agius kien irċieva 40 skud u 6 irbajja.¹³

Banda

L-attività mużikali esterna kienet magħmula mid-daqq tat-tnabar kif ukoll mill-banda. Fil-kontijiet tal-*Veneranda Lampada* tal-knisja ma jidhix deskritt kemm il-banda kienet thaddan daqqaqa u lanqas minfejn kienet tingieb. Jidher li bejn l-1811 u l-1812, il-banda qamet 25 skud u 24 skud rispettivament. Fl-1814, il-hlas għola għal 26 skud u 8 irbajja,¹⁴ iżda fis-snin ta' wara l-hlas beda nieżel sew.

Fl-1815, il-banda giet tqum 22 skud u 6 irbajja¹⁵ filwaqt li d-daqqqaqa tat-tnabar thallsu 3 skudi.¹⁴ Fis-sena ta' wara, il-banda qamet 15-il skud.¹⁵ Il-hlas għas-servizz tal-banda kompli jonqos u fl-1817 din swiet 12-il skud u 6 irbajja,¹⁶ Jidher li l-hlas għall-attività mużikali naqas sew mhux biss fil-funzjoni reliġjuża iżda wkoll fl-attività esterna, tant li l-banda kien qamet kważi

bin-nofs ta' dak imhallas fis-sena ta' qabel - ammont ta' 7 skudi u 6 irbajja.¹⁷

Għall-festi tas-snin 1819 sa l-1825, il-prokuratur Dun Marino Galea baqa' jhallas 7 skudi u 6 irbajja¹⁸ għall-banda, somma konsistenti mhallsa meta wiehed iqis li f'dawk is-snin il-prokuratur kien illimita hafna mill-ispejjeż minhabba il-hsieb tal-bini tal-knisja l-ġdida. Jidher ukoll li bejn l-1816 u l-1825 ma baqgħux jingabu daqqaqa tat-tnabar.

Il-bini tal-knisja l-ġdida

Il-knisja l-qadima - disinn ta' Tumas Dingli - kienet bdiet tinbena fl-1610 u damet erba' snin sakemm tlestiet, għalkemm sa l-1682 baqa' jsirilha bosta dekorazzjonijiet. Bejn is-seklu sbatax u tmintax, il-poplu Mosti kien jaqdi d-dmirijiet reliġjużi fiha iżda mal-qalba tas-seklu, il-Mosta rat zieda demografika u b'hekk inhtieg li jkollha knisja akbar. Fil-fatt fl-1820, il-kappillan ta' dak iż-żmien, Dun Felice Calleja ppropona knisja ġdida u akbar.

Wara bosta diskussjonijiet u dibattiti, tqabbaċ arkitett Giorgio Grognet de Vassè u b'disinn innovattiv għax-xenarju arkitettoniku tal-knejjes Maltin iddisinja l-knisja l-ġdida bbażata fuq l-idea ta' l-era Rumana magħrufa bhala l-*'Pantheon'*. Ix-xogħol fuq il-bini dam snin twal. Fit-30 ta' Mejju 1833 - fil-preżenza tal-Gvernatur ta' Malta, Frederick Cavendish Ponsonby - tqieghdet l-ewwel ġebbla. Sebgha u ghoxrin sena wara, il-knisja sabiha ta' Tumas Dingli bdiet tinhatt. Is-sehem tal-Mostin kien kbir mhux biss fid-donazzjonijiet iżda wkoll f'għajnuniet ta' hidma manwali.

Ir-Rotunda, kif inhi magħrufa, irrelevanti mill-kwalitajiet arkitettoniċi li mhux kull espert jaqbel fuqhom, saret mekka ta' attrazzjoni turistika. Il-bini ta' din il-knisja kienet stqarrija ta' xhieda hajja lejn id-devozzjoni reliġjuża u xhieda lejn il-kobor ta' qima li kellu l-poplu Mosti lejn l-Assunta.

Bla dubju, l-ispejjeż kienu kbar biex f'perjodu ta' aktar minn kwart ta' seklu titlesta l-knisja. Kien jehtieg sagrificiċju kbir. Il-festa ta' l-Assunta kienet tinzamm bl-inqas spejjeż possibli tant li r-registri tal-*Veneranda*



Il-knisja parrokkjali l-qadima tal-Mosta mibnija fuq id-disinn ta' Tumas Dingli.

Lampada' lanqas biss jagħmel riferenza għall-*Maestro di Cappella*. Anke fis-snin ta' qabel, l-ispiza għall-festa bdiet niezla b' mod konsiderevoli.

Hajr lis-sinjuri Joe Catania, Saviour Dimech, u Charlie Schembri ta' l-għajjnuna li kienu tawni xi snin ilu biex inkun nista' nirriċerka dan it-tagħrif.

© Noel D'Anastas, Lulju 2006.

Riferenzi:

- ¹ D'Anastas, Noel, 'Maestro di Cappella fil-Mosta: Pietro Paolo Bugeja (1772-1828)' fil-programm tal-festa mahruġ mis-Socjetà Filarmonika Nicolò Isouard, Mosta 1998, p. 46-49.
- ² Dawn għadna narawhom fil-purċissjonijiet tal-Ġimgha Mqaddsa.
- ³ Arkivju Parrokkjali Mosta, Libro Esito, Veneranda Lampade (1776-1837), p. 419.
- ⁴ *ibid.*, p.347.
- ⁵ *ibid.*, p.353.
- ⁶ *ibid.*, p.359.
- ⁷ *ibid.*, p.366.
- ⁸ *ibid.*, p.372 (1819); p.377 (1820).
- ⁹ *ibid.*, p.384.
- ¹⁰ *ibid.*, p.392.
- ¹¹ *ibid.*, p.398.
- ¹² *ibid.*, p.406.
- ¹³ *ibid.*, p.411.
- ¹⁴ *ibid.*, p.347.
- ¹⁵ *ibid.*, p.353.
- ¹⁶ *ibid.*, p.360.
- ¹⁷ *ibid.*, p.366.



KAZIN 15 TA' AWISSU Mosta

Tel: 21 411792

Fejn issib atmosfera ta' ħbiberija u ambjent familjari, kif ukoll kull xorta ta' snacks, xorb ġenwin u appetizers.

Il-Barmen Kenneth Fenech u Stefan Fenech jixtiequ l-Festa t-tajba lill-Mostin kollha.



L-Għonnella

Souvenir Shop

Xogħol ta' Bizzilla u Ganutelle
Lezzjonijiet ta' Bizzilla u Ganutelle
Bozoz, Frames, Vażuni, Materjal
Naċċetta ordnijiet ta' Head-dresses u
Bukketti tal-Praċett.

Rose Marie Falzon,
35, Bridge Str., Mosta
Tel: 2141 1207 - 2141 1828